



خانوادہ عثمانیہ بدایوں کی کلامی مباحث پر مشتمل چند کتب: تحقیقی و تنقیدی مطالعہ

The Compilation of *Khānwādah`Uthmāniah Badāyūn* in Theology: A Critical Study

Mazhar Husain Bhadro*¹, Muhammad Abid Nadeem, (Ph.D)**

*PhD Scholar, Department of Arabic and Islamic Studies, GC University, Lahore

**Associate Prof. Department of Arabic and Islamic Studies, GC University, Lahore

Keywords:

Islamic Theology,
Khānwādah`Uthmāniah,
Badāyūn, Indo-Pak



Bhadro, M. H. and Nadeem, M. A. (2020). The few Compilation of Scholars and Students from *Khānwādah`Uthmāniah Badāyūn* in Theology (A Critical Study). *Al-'Ulūm Journal of Islamic Studies*, 1(2), 88 - 106

Abstract: Just as the stories of great ruling families are found on the political horizon of the world, so are the stories of many famous families in the Islamic scholarly world. Among them *Khānwādah`Uthmāniah Badāyūn* holds an exceptional position due to its uniqueness and efficacy. The Scholars ('Ulamās) of this family and their students have rendered invaluable services for advancement of Islamic teaching and their services are beyond admiration. The number of publications of this family amounts to hundreds. This also examine the authenticity and historic standing of *Khānwādah`Uthmāniah* on the advancement and publication of Islamic theology and education but this research explores here those books written by scholars and students of *Khānwādah`Uthmāniah Badāyūn* related to 'Im-ul-Kalām such as Allama Fazal Rasool Badāyūnī authored masterpieces like "Ziyārat Rasūl Ullah", "Aqīdah Shafā'at", "Bwāriq-e-Muhammadiya", and "Saif-ul-Jabbār" etc. Other books include "Shams-ul-Imān" by Allama Muhammad Mohy-ud-dīn Osmānī, "Islam kī Bunyādī 'Aqāid" by Allama Abdul Qādir Badāyūnī, "Aqāid Ahl-e-Sunnat" and "Jammi' Fatwā: Al-jawāb ul-mashkūr" by Allama Abdul Hamid Badāyūnī, "Sheikh Ibn-e-Taymiyyah kī 'Aqāid-o-Afkār" by Maulānā Abdul Sammad Chishtī Sehswaanī, "Mas'la Qayām-e-Ta'zīmī" by Maulānā Hussain Ahmad Qadrī, and some other relevant work of this pioneer family. The style of these books is simple, educational, and exploratory. Even a layman can get knowledge according to the given methodology from these books. This article explains traditional work of *Khānwādah`Uthmāniah Badāyūn* for the promotion of Islamic theology in Indo-Pak with innovation of religious preaching for the will of God.

© 2020 AUJIS. All rights reserved

¹Corresponding author, Email: mazharhussainbhadro@gmail.com



Content from this work is copyrighted by *Al-'Ulūm Journal of Islamic Studies*, which permits restricted commercial use, research uses only, provided the original author and source are credited in the form of a proper scientific referencing.

اللہ تعالیٰ نے نبی کریم ﷺ کے دنیا سے پردہ فرمانے کے بعد انسانیت کی ہدایت و رہنمائی کے لیے علمائے ربانیین کے سلسلے کو جاری رکھا جو مردہ دلوں کو زندہ کرتے رہے۔ ایمان کی کھیتوں کو سیراب کرتے رہے۔ اسلام کی تاریخ میں شورائی نظام کے موروثی نظام میں تبدیل ہو جانے کے بعد اسلامی روایات کے حامل افراد کو علمائے کرام کی طرف رجوع کرنا پڑتا ہے۔ یہ بات روز روشن کی طرح عیاں ہے کہ برصغیر میں علمائے ربانیین نے علوم دینیہ کے فروغ کے حوالے سے بڑا کلیدی اور ماہیت کے لحاظ سے انتہائی عمدہ کردار ادا کیا ہے۔ انہوں نے اپنے اعلیٰ کردار، انسان دوستی اور سماجی بھلائی پر مبنی تعلیمات سے برصغیر کے باشندوں کے دلوں میں ایمان کی شمع روشن کی۔ ان علمائے ربانیین نے بلا تخصیص مذہب و مسلک اسلام کے اعلیٰ اقدار اور اجتماعی مفادات کی بنیاد پر ایک اعلیٰ معاشرے کی تشکیل میں بڑھ چڑھ کر حصہ لیا۔ آج کا مورخ اس بات پر حیران رہ جاتا ہے کہ برصغیر پاک و ہند میں ایک قلیل تعداد ہونے کے باوجود مسلمان کیونکر غالب و حکمران رہے؟ اگر بغور مطالعہ کیا جائے تو اس کے پیچھے ہمیں انہی علمائے ربانیین کا کردار و عمل نظر آتا ہے جنہوں نے ایک منتشر خطے کو ایک فکری وحدت دی اور انسان و سماج دوستی کی اعلیٰ اقدار کو فروغ دیا۔

ان علمائے ربانیین کے علم و عمل کی ترقی، علوم دینیہ کا احیاء اور معاشرتی اثر و نفوذ دیکھ کر بعض نام نہاد علمائے سونے اپنے روحانی قیام اور سماجی وقار کے پیش نظر دین میں متعدد خرافات اور غیر اسلامی نظریات کو شامل کر کے ان کی اصل روح اور مقصد کو متاثر کرنے کی کوشش کی۔ مگر ان کی کوششیں مجددین وقت اور علوم دینیہ کے احیاء کے علم برداروں کی فکری و شعوری تعلیمات کے سامنے کوئی برگ و بار نہ لاسکیں۔ ان علمائے ربانیین نے ایک اور قدم آگے بڑھ کر علوم دینیہ کے فروغ کے لیے سیاسی حلقوں میں ایک مضبوط اور طاقتور حزب اختلاف کا بھی کردار ادا کیا۔

ان علمائے ربانیین نے علوم دینیہ کے مختلف گوشوں سے حالات حاضرہ کے مطابق عوام الناس کو مستفید کرنے کے لیے کتب تالیف کیں۔ جن میں قرآن، حدیث، تفسیر، سیرت، کلامی مباحث، تذکرہ نویس، ادب، فلسفہ، تصوف، سماجیات، معاشیات، سیاسیات اور استغراب جیسے مباحث پر کتب شامل ہیں۔ اس آرٹیکل میں کلامی مباحث کے حوالے سے تحریر کی گئی کتب کا تحقیقی مطالعہ پیش کرنے کی سعی کی گئی ہے تاکہ علم العقائد کے حوالے سے پیدا شدہ مسائل کی تہہ تک پہنچا جاسکے اور بروقت ان کا تدارک کیا جاسکے۔

خانوادہ عثمانیہ بدایوں¹

برصغیر پاک و ہند میں علوم دینیہ کے فروغ میں خانوادہ عثمانیہ بدایوں نے گرانقدر خدمات سرانجام دیں۔ اس خاندان کے مورث اعلیٰ قاضی دانیال قطری، حضرت عثمان غنیؓ کی اولاد سے تھے۔ جو ساتویں صدی ہجری (کتب سوانح و تاریخ میں سن متعین نہیں ہے البتہ سن وصال ۶۲۵ھ درج ہے) کے آغاز میں اسلامی افواج کے ساتھ آئے اور لاہور میں قیام پذیر ہوئے۔ پھر دیوبند منتقل ہوئے، پھر قاضی عساکر بدایوں بنائے گئے اور سید احمد بخاری (والد سید نظام الدین اولیاء) کے بعد قاضی بدایوں مقرر ہوئے اور یہیں قیام پذیر ہو گئے۔ اس وقت سے اس خانوادہ کی علمی و دینی خدمات کا سلسلہ قائم و جاری ہے۔ خانوادہ عثمانیہ کی خدمات کا دائرہ آٹھ صدیوں پر محیط ہے۔ یہ ایک ایسا شرف و امتیاز ہے جو شاید برصغیر کے بہت کم خانوادوں کو حاصل ہے۔² خانوادہ عثمانیہ بدایوں اپنے دامن میں پورا دبستان لیے ہوئے ہے۔ جو تاریخ کے ہر دور میں سرسبز و شاداب نظر آتا ہے۔ کلامی مباحث کے حوالے سے اس خانوادے کے علما اور تلامذہ نے متعدد کتب تصنف کیں جن میں فضل رسول بدایونی، محمد محی الدین قادری عثمانی، عبدالقادر بدایونی، حکیم عبدالقیوم شہید قادری، عبدالحامد بدایونی، سید عبدالصمد چشتی سہسوانی، حبیب الرحمن قادری، حسین احمد قادری اور دلشاد احمد قادری کی کتب شامل ہیں۔ کلامی مباحث پر مشتمل کتب کا تحقیقی مطالعہ کرنے کا مقصد امت مسلمہ میں علم العقائد کے حوالے سے پیدا ہونے والے مسائل کو قرآن، حدیث اور سلف صالحین کے اقوال و افکار کی روشنی میں جانچا جاسکے اور اس کی صحیح روح تک پہنچا جاسکے۔ امت مسلمہ میں اغیار نے جو تشکیک و الحاد کے بیج بوئے ہیں ان کا قلع قمع کیا جاسکے اور ان مسائل کے نتیجے میں پیش آمدہ مسائل سے پیشگی بچا جاسکے۔

¹ - بدایوں برصغیر پاک و ہند کا ایک قدیمی شہر ہے جو کہ ہندوستان کے صوبہ اتر پردیش میں واقع ہے۔ علمی، روحانی اور فکری اعتبار سے بدایوں کو مدینہ الاولیاء بھی کہا جاتا ہے۔ اس کی باقاعدہ بنیاد ۹۰۵ء میں ایک ہندو راجا نے رکھی جبکہ ۱۰۳۰ء میں سلطان محمود غزنوی کے بھانجے سالار مسعود غازی نے اسے فتح کیا۔ سلسلہ چشتیہ نظامیہ کے روح رواں خواجہ نظام الدین اولیاء کا تعلق بھی سرزمین بدایوں سے تھا۔ (دیکھیے: خانقاہ عالیہ قادریہ: تعارف و خدمات، بدایوں: تاج الفحول اکیڈمی، سن، ۳)۔

² - عبدالعلیم مجیدی، تذکرہ خانوادہ قادریہ (بدایوں: تاج الفحول اکیڈمی، ۲۰۱۲ء)، ۹۔

زیارت روضہ رسول ﷺ

یہ فضل رسول بدایونی³ کی تصنیف ہے۔ مفتی صدرالدین آزرہ صدرالصدور دہلی نے ۱۲۶۴ھ میں روضہ رسول ﷺ کی زیارت کے مسئلہ پر "منتہیالمقال فیشر حدیثاً تشدالرحال" رسالہ تالیف کیا۔ منتہی المقال کی پہلی اشاعت کے بعد کسی نے اس کے مباحث کے سلسلہ میں سات سوال لکھ کر فضل رسول بدایونی کو بھیجے تھے۔ یہ کتاب زیارت روضہ رسول ان سوالات کے جوابات پر مشتمل ہے۔ مثال کے طور پر مسائل سوال نمبر ۶ میں کہتا ہے:

"ابن تیمیہ حنبلی تھے اور بے شمار مسائل میں مذاہب اربعہ کے علما نے آپس میں اختلاف کیا ہے۔ لہذا یہ مسئلہ بھی اسی قسم کے مسائل میں سے ہو سکتا ہے۔"⁴

فضل رسول بدایونی مندرجہ بالا سوال کے جواب میں لکھتے ہیں:

"ابن تیمیہ کے یہ اقوال ان کے حنبلی ہونے کی حیثیت سے نہیں ہیں اور نہ ہی یہ مسئلہ مذہب امام احمد بن حنبل میں آیا ہے بلکہ اس مسئلہ میں جمہور حنابلہ، حنفی، شافعی اور مالکی علما کے ساتھ متفق ہیں۔ اس مسئلہ میں ابن تیمیہ کا مسلک دین میں ابتداء اور اجماع کے خلاف ہے۔"⁵

فصل الخطاب

فصل الخطاب، فضل رسول بدایونی کی تصنیف ہے۔ اس کا پورا نام "فصل الخطاب بین السننی و بین أحزاب عند الوہاب" ہے۔ چونکہ یہ رسالہ ایک خاص قسم کے افکار و نظریات کے تنقیدی محاسبہ کے سلسلے میں لکھا گیا ہے۔ اس لیے

³ فضل رسول بدایونی ۱۲۱۳ھ کو بدایوں میں پیدا ہوئے، موجودہ درسی کتب کی تحصیل و تکمیل مولوی نورالحق فرنگی محلی انوارالحق فرنگی محلی جو کہ بحر العلوم ملا عبدالعلی کے شاگرد تھے سے کی۔ علم طب حکیم بمر علی خان موہانی سے حاصل کی۔ علم حدیث و تفسیر شیخ مکہ عبداللہ سراج اور شیخ عابد مدنی سے پڑھا۔ علم تصوف اپنے والد گرامی سے حاصل کیا۔ اجازت و خلافت بھی اپنے والد ماجد سے پائی۔ ساری زندگی مخلوق کی ہدایت و تعلیم اور درس و تدریس میں مشغول رہے۔ آپ نے سولہ سے زائد کتب تصنیف فرمائیں۔ ۱۲۸۹ء میں وصال ہوا اور بدایوں میں مدفون ہوئے۔ (دیکھیے: خوشتر نورانی، علامہ فضل حق خیر آبادی: چند عنوانات، نئی دہلی: قومی کونسل برائے فروغ اردو زبان، ۲۰۱۳ء، ۱۹۳)۔

⁴ فضل رسول بدایونی، زیارت روضہ رسول، ترجمہ و ترتیب، اسیدالحق قادری (بدایوں: تاج الفحول اکیڈمی، ۲۰۰۹ء)، ۳۶۔

⁵ نفس مرجع، ۵۰۔

اس میں ان افکار و نظریات کے حاملین کی کتب سے ۱۰ اقوال کا انتخاب کیا گیا ہے اور یہ بتایا گیا ہے کہ یہ اقوال اہل سنت کے مخالف ہیں اور معتزلہ و خوارج وغیرہ کے عقائد و نظریات کے موافق ہیں۔ پھر ان عقائد و نظریات کی تردید میں جمہور علماء اہل سنت اور علامہ شاہ عبدالعزیز محدث دہلویؒ کی کتب سے استدلال کیا ہے۔ اس رسالہ کے جواب میں حیدر علی ٹونگی (م ۱۲۷۳ھ) نے ایک رسالہ ”کلمۃ الحق“ کے نام سے تصنیف کیا پھر اس کے جواب میں علامہ فضل رسول بدایونی نے ”تلخیص الحق“ نامی کتاب تصنیف کی۔ فضل رسول بدایونی کے اس استدلال اور جواب پر اٹھارہ علماء کرام نے دستخط اور مواہیر ثبت کیں۔⁶

حرز معظم

فضل رسول بدایونی نے ۱۲۶۵ھ میں اردو زبان میں تالیف کی۔ چند سال بعد عبدالقادر بدایونی نے اس کا فارسی میں ترجمہ کیا۔ ”مجموعہ رسائل و فرائد“ کے نام سے شائع کیا۔ اس مجموعہ میں حرز معظم کے علاوہ تین رسائل اور بھی تھے۔ یہ مجموعہ ۱۲۷۶ھ / ۱۸۶۰ء میں مطبع کوہ نور لاہور سے شائع ہوا۔ اس کی جدید اشاعت ۲۰۰۹ء میں تاج الفحول اکیڈمی بدایونی نے کی۔ یہ تبرکات و آثار کی تعظیم و تکریم کے مباحث پر مشتمل ہے۔ سب سے پہلے تبرکات اصلیہ کے حوالے سے بیان کیا گیا ہے۔ اس کے بعد تبرکات مثالیہ غیر مصنوع کے حوالے سے بیان کیا گیا ہے اور آخر میں تبرکات مثالیہ مصنوعیہ کے حوالے سے بیان کیا گیا ہے۔ تبرکات اصلیہ کے بیان میں کتاب الشفاء کے حوالے سے لکھتے ہیں:

”نبی کریم ﷺ نے حضرت حنظلہؓ کے سر پر اپنا ہاتھ رکھا اور برکت کی دعا کی۔ پھر حضرت حنظلہؓ کے پاس کوئی آدمی لایا جاتا جس کے چہرہ پر ورم ہوتا یا کوئی ایسی بکری آتی جس کے تھن متورم ہوتے تو آپ نبی کریم ﷺ کے ہاتھ رکھنے کی جگہ متورم مقام پر رکھ دیتے تو ورم دور ہو جاتا۔“⁷

عقیدہ شفاعت

یہ فضل رسول بدایونی کی تالیف ہے۔ اس کا پورا نام ”فوز المؤمنین بشفاعة الشافعين“۔ اس کا سن تالیف ۱۲۶۸ھ ہے۔ پہلی مرتبہ ۱۲۶۸ھ ہی میں مطبع مفید الخلائق دہلی سے اس کی اشاعت ہوئی۔ دوسرا ایڈیشن ۱۳۱۰ھ میں مطبع احمدی سے شائع ہوا۔ ۱۳۱۹ھ / ۱۹۹۸ء میں ماہنامہ مظہر حق بدایونی میں مفتی عبدالکحیم نوری مصباحی کی تسہیل کے ساتھ قسط وار شائع کیا۔ تسہیل، ترتیب اور تخریج کے ساتھ چوتھا ایڈیشن تاج الفحول اکیڈمی بدایونی نے ۲۰۰۸ء میں شائع کیا۔

6- فضل رسول بدایونی، فصل الخطاب، تسہیل و تخریج، اسید الحق قادری (بدایونی: تاج الفحول اکیڈمی، ۲۰۰۹ء)، ۲۵۔

7- فضل رسول بدایونی، حرز معظم، ترجمہ و تخریج، اسید الحق قادری (بدایونی: تاج الفحول اکیڈمی بدایونی، ۲۰۰۹ء)، ۳۰۔

فضل رسول بدایونی نے سب سے پہلے شفاعت کے متعلق جمہور اہل سنت کا عقیدہ بیان کیا ہے۔ اس کے بعد معتزلہ انکار شفاعت پر جو دلائل دیتے ہیں وہ بیان کیے ہیں۔ پھر معتزلہ کے دلائل کا رد کیا ہے۔ اس کے بعد مسئلہ شفاعت پر اہل سنت کے دلائل بیان کیے ہیں۔ اس کے بعد شاہ عبدالعزیز محدث دہلوی اور مسئلہ شفاعت کے نام سے عنوان قائم کیا ہے۔ بعد ازاں شاہ رفیع الدین دہلوی کا عقیدہ بیان کیا ہے پھر مقام محمود سے شفاعت مراد ہے کا عنوان قائم کیا ہے۔ اس کے بعد احادیث شفاعت بیان کی ہیں۔ پھر وہ اعمال جو شفاعت کو واجب کرتے ہیں ان کو درج کیا ہے۔ اس کے بعد ملائکہ، علماء، شہداء، صالحین اور مؤذنین کی شفاعت کے حوالے سے روایات کو قلم بند کیا ہے۔ اس کے بعد مسئلہ شفاعت اور شاہ اسمعیل دہلوی کے عنوان کے تحت دلائل بیان کیے ہیں۔ شاہ اسمعیل دہلوی کی بیان کردہ اقسام شفاعت پر بحث کی ہے اور ان کی عبارات کا تنقیدی جائزہ پیش کیا ہے۔ پھر فضل حق خیر آبادی کا موقف بیان کیا ہے۔ بعد ازاں تنازع عبارت پر علامہ خفاجی کی تنقید کو موضوع بحث بنایا ہے۔ شیخ عبدالحق محدث دہلوی، علامہ ابوہاشم مکی اور علامہ علی شرباسی کی تنقیدی آراء کا جائزہ بھی لیا گیا ہے پھر امام قسطلانی اور مسئلہ شفاعت کے نام سے عنوان قائم کیا ہے۔ فضل رسول بدایونی نے شفاعت کے حوالے سے مستدرک الحاکم علی الصحیحین، کتاب الایمان کی حدیث نقل کی ہے لکھتے ہیں:

”حضرت ابوہریرہؓ نے سوال کیا یا رسول اللہ شفاعت کے بارے میں آپ کے رب نے آپ پر کیا نازل کیا؟ تو نبی کریم ﷺ نے ارشاد فرمایا، میری شفاعت ہر اس شخص کے لیے ہے جس نے اخلاص کے ساتھ گواہی دی کہ اللہ کے سوا کوئی معبود نہیں، گواہی اس طور پر کہ اس کا دل اس کی زبان کی تصدیق کرے اور اس کی زبان اس کے دل کی تصدیق کرے۔“⁸

بوارق محمدیہ

فضل رسول بدایونی کی یہ تالیف پہلی مرتبہ ۱۲۶۶ھ / ۱۸۵۰ء میں مطبع دارالسلام دہلی سے پیش ہوئی۔ اس کا ترجمہ ”شوارق صمدیہ“ کے نام سے غلام قادر بھیروی نے کیا۔ جو ۱۳۰۰ھ میں شائع ہوا۔ اس کی جدید اشاعت تاج الفحول اکیڈمی بدایوں نے ۲۰۱۲ء میں کی۔ اس کتاب میں اسید الحق قادری نے بوارق محمدیہ ایک مطالعہ کے نام سے عنوان قائم کیا ہے۔ شوارق صمدیہ ترجمہ کے عنوان میں اس کتاب کی تصنیف کے اسباب جو مصنف نے لکھے ان کو تفصیل سے بیان کیا ہے۔ اور دلائل و براہین سے ان اسباب کا رد بلیغ کیا ہے مزید فرقہ ظاہری اور داؤد ظاہری، ابن حزم ظاہری کا احوال، شیخ ابن تیمیہ

8- فضل رسول بدایونی، عقیدہ شفاعت، تسہیل و تخریج، اسید الحق قادری (بدایوں: تاج الفحول اکیڈمی، ۲۰۰۸ء)، ۳۹۔

کے احوال، فرقہ ظاہریہ کے بعض عقیدے، شاہ ولی اللہ محدث دہلوی کے بعض افکار کو بیان کیا ہے۔ بعد ازاں اہل سنت کے نزدیک ایمان کی تعریف، مرتکب کبیرہ کا حکم، مرتکب کبیرہ کے عدم ایمان پر معتزلہ کے دلائل اور ان دلائل کے جوابات تحریر کیے ہیں۔ اس کے بعد رکن، علت، سبب، شرط اور علامت کے درمیان فرق کو بیان کیا ہے۔⁹

فضل رسول بدایونی مرتکب کبیرہ کے حوالے سے اہل سنت کا موقف بیان کرتے ہوئے لکھتے ہیں:

”مرتکب کبیرہ عند اہل سنت مومن ہے اور خوارج اس کو کافر کہتے ہیں اور معتزلہ اس کو فاسق کہتے ہیں نہ مومن نہ کافر“۔¹⁰

سیف الجبار

یہ فضل رسول بدایونی کی تصنیف ہے۔ اس کا سب سے قدیم نسخہ ۱۲۷۸ھ کا لکھا ہوا دستیاب ہے اور مخطوطے کی شکل میں کتب خانہ قادریہ بدایونی میں موجود ہے۔ اس کی ایک اشاعت انسٹی ٹیوٹ پریس علی گڑھ سے ۱۲۸۷ھ میں ہوئی۔ ۱۲۹۲ھ میں مطبع صحیح صادق سینا پور سے عبدالقادر بدایونی نے شائع کروایا۔ پاکستان سے ۱۹۷۲ء میں عبدالکحیم شرف قادری نے مکتبہ رضویہ لاہور سے اسے شائع کیا۔ بعد ازاں ماہنامہ مظہر حق بدایونی میں مطبع صحیح صادق سینا پور کے ایڈیشن کا عکس قسط وار شائع ہوا۔ اس کو جدید تقدیم و تحقیق، تخریج و ترتیب کے ساتھ تاج الفول اکیڈمی بدایونی نے ۲۰۱۷ء میں شائع کیا۔ پاکستان میں اس کی جدید اشاعت ۲۰۱۸ء میں ورلڈ ویو پبلشرز نے کی۔¹¹ اس کتاب کے مشمولات میں مصنف نے سب سے پہلے احکام شرع کی تقسیم، سبب تالیف اور کتاب کی ترتیب کو بیان کیا ہے۔ اس کے بعد مقدمہ میں صراط مستقیم کی تفسیر اور اتباع سواد اعظم پر دلائل درج کیے ہیں۔ پہلے باب میں جس فتنے کی بابت کتاب تالیف کی۔ اس کے ظہور اور تاریخی پس منظر کو بیان کیا ہے۔ دوسرے باب میں ان کے عقائد کو بیان کیا ہے۔ بعد ازاں مفہوم شرک اور اس کی اقسام، ایک تجزیہ کے عنوان سے مفصل گفتگو کی ہے۔ اور خاتمہ کتاب کے عنوان سے ان فتنوں کے مکائد کو بیان کیا ہے۔ کتاب کے اختتام پر حواشی اور مصادر تحقیق و تخریج کے ساتھ درج کیے گئے ہیں۔¹²

9- فضل رسول بدایونی، بوارق محمدیہ، مترجم مولانا غلام قادر بھیروی (بدایونی: تاج الفول اکیڈمی، ۲۰۱۲ء)، ۴۔

10- نفس مرجع، ۲۳۔

11- فضل رسول بدایونی، سیف الجبار، تقدیم و تحقیق، علامہ محمد عطیف قادری (لاہور: ورلڈ ویو پبلیشرز، ۲۰۱۸ء)، ۲۱۔

12- نفس مرجع، ۸۔

فضل رسول بدایونی امام اعظم ابوحنیفہ نعمان بن عوفؓ کے حوالے سے سفیان ثوریؒ کا قول نقل کرتے ہوئے لکھتے ہیں:

”سفیان ثوری نے کہا ابوحنیفہ کا علم بہت بڑا تھا۔ جو آثار رسول اللہ ﷺ سے صحیح ہوتا اسی کو لیتے اور حدیث کے نسخ و منسوخ کو خوب جانتے تھے اور ثقافت کی حدیث طلب کیا کرتے تھے اور یہ کہ آخر فعل رسول اللہ ﷺ کا کیا ہے اور علما نے کیا کہا ہے؟“¹³

شمس الایمان

یہ تصنیف محمد محی الدین قادری عثمانی¹⁴ کی ہے۔ آپ فضل رسول بدایونی کے بیٹے ہیں۔ اس کی طباعت ۱۲۶۶ھ / ۱۸۵۰ء میں ہوئی جو مطبع دہلی اردو اخبار دہلی نے شائع کی۔ اس کی جدید اشاعت تاج الفحول اکیڈمی نے ۲۰۱۲ء میں کی۔ یہ تصنیف کتاب سراج الایمان کے جواب میں تحریر کی گئی۔ سراج الایمان کے متعلق سید عبدالباقی سہسوانی لکھتے ہیں:

”علامہ فضل رسول بدایونی نے کتاب احقاق حق شائع کی۔ جب وہ کتاب لکھنے میں میرے والد گرامی مولانا سید سراج احمد سہسوانی کی نظر سے گزری تو احباب کی فرمائش پر آپ نے اس کتاب کا محققانہ و مصنفانہ جواب تصنیف کر کے بیت السلطنت لکھنے سے طبع کروائی۔ تصانیف علماء سہسوان کی تصانیف میں سے یہ پہلی کتاب تھی جو طبع ہوئی اس کا نام سراج الایمان رکھا گیا۔“¹⁵

شمس الایمان مسئلہ توسل و استعانت پر دلائل و براہین سے مزین کتاب ہے۔ یہ کتاب خطرات شیطانی اور وساوس انسانی دور کرنے کے لئے مفید ہے۔¹⁶

محمد محی الدین قادری عثمانی قول رسول اللہ ﷺ و اصحاب رسول ﷺ کی اہمیت بیان کرتے ہوئے لکھتے ہیں:

13- فضل رسول بدایونی، سیف الجبار، ۱۔

14- محمد محی الدین قادری عثمانی ۱۲۴۳ھ کو بدایوں میں پیدا ہوئے۔ تعلیمی مراحل اپنے والد فضل رسول بدایونی کی درگاہ میں مکمل کیے۔ آپ طب میں بھی مہارت رکھتے تھے۔ آپ نے اپنا سلسلہ بیعت اپنے دادا شاہ عبدالمجید قادری سے قائم کیا۔ متعدد کتب تصنیف کیں۔ مدرسہ قادریہ بدایوں میں تدریس کے فرائض بھی سرانجام دیے۔ ۱۲۷۰ھ میں سہارنپور میں وصال ہوا اور وہیں مدفون ہوئے۔ (دیکھیے: محمد محی الدین، شمس الایمان، بدایوں: تاج الفحول اکیڈمی، ۲۰۱۲ء، ۵)۔

15- سید عبدالباقی سہسوانی، حیات العلماء، ترتیب و تدوین، حنیف نقوی (نئی دہلی: قومی کونسل برائے فروغ اردو زبان، ۲۰۱۰ء)، ۴۱۔

16- محمد محی الدین، شمس الایمان، ۷۔

”جائے غور ہے کہ ایک لفظ کی تفسیر رسول اللہ ﷺ اور صحابہ کرام رضی اللہ عنہم سے مرفوعاً ثابت اور قطب صحاح میں موجود، اس کے مقابلے میں ذکر کرنا قاموس و صراح و منتخب کا یا تفسیر حسینی اور عزیزی اور ترجمہ مولوی عبدالقادر وغیرہ کا اور ان کا نام رکھنا تفسیر معتبرہ اور اسے ترجیح دینا اس پر کمال جہالت اور ناواقفی ہے۔“¹⁷

اسلام کے بنیادی عقائد

یہ عبدالقادر بدایونی¹⁸ کی تصنیف ہے۔ اس کا پورا نام ”أحسن الکلام فی تحقیق عقائد الإسلام“ ہے۔ یہ عربی زبان میں ہے اسے ۱۲۹۷ھ / ۱۸۷۹-۸۰ء میں تصنیف کیا گیا ہے۔ عبدالقادر بدایونی کے شاگرد غلام سادات صدیقی نے اس کا اردو ترجمہ کیا جو مطبع شگوفہ فیض سے ۱۳۰۰ھ میں شائع ہوا، اسے مدارس کے طلبہ کے لئے لکھا گیا۔ یہ علم الکلام و عقائد کا مختصر متن ہے۔ یہ بعض مدارس کے نصاب میں بھی شامل تھی۔ مدرسہ اہل سنت حنفیہ پٹنہ بہار کے مطبوعہ نصاب تعلیم میں اس کا ذکر موجود ہے۔¹⁹

یہ کتاب مدرسہ شمس العلوم بدایوں کے نصاب تعلیم میں شامل تھی۔ عبدالماجد بدایونی نے ۱۳۲۹ھ میں خلاصۃ العقائد کے نام سے اس کی اردو شرح لکھی۔ اور یہ شرح مدرسہ شمس العلوم بدایوں میں پڑھائی جاتی رہی۔ مدرسہ قادریہ بدایوں کے جدید نصاب میں بھی یہ شامل ہے۔²⁰

اس کے عنوان درج ذیل ہیں۔ اللہ کے متعلق عقائد، فرشتوں سے متعلق عقائد، کتابوں کے متعلق عقائد، انبیاء کرام علیہم السلام خصوصاً سید الانبیاء حضرت محمد ﷺ کے متعلق عقیدہ، امامت سے متعلق عقیدہ، صحابہ کرام کی تعظیم اور ان

17- نفس مرجع، ۲۸۔

18- عبدالقادر بدایونی ۱۲۳۵ھ کو بدایوں میں پیدا ہوئے۔ نور احمد عثمانی، فضل حق خیر آبادی، فضل رسول بدایونی اور شیخ جمال بن عمر حنفی ملی سے علوم اسلامیہ کی تکمیل کی۔ آپ نے عربی، فارسی اور اردو میں متعدد کتب تالیف فرمائیں۔ آپ کے تلامذہ کی تعداد کثیر ہے۔ آپ کی تصنیفات اور تحریرات کتب خانہ قادریہ بدایوں میں بکثرت پائی جاتی ہیں۔ حواشی و مضامین لاجواب اور فتاویٰ بے مثل ہیں۔ شاعری میں فقیر تخلص ہے۔ آپ کی ذہانت اور حافظہ کی تعریف آپ کے اساتذہ نے بھی کی ہے۔ آپ کا وصال ۱۳۱۹ھ کو ہوا اور بدایوں میں مدفون ہوئے۔ (سید محمد حسین بدایونی، تذکرہ علمائے ہندوستان، تحقیق و تدوین و تحشیہ، ڈاکٹر خوشتر نورانی (لاہور: دارالانعمان پبلشرز، ۲۵۰، ۲۰۱۸ء)۔

19- قاضی عبدالوحید فردوسی، دربار حق و ہدایت (پٹنہ: مطبع حنفیہ، ۱۳۱۸ھ)، ۸۔

20- عبدالقادر بدایونی، اسلام کے بنیادی عقائد، ترجمہ، مولانا دلشاد احمد قادری (چشتیاں: انوار السلام، ۲۰۱۳ء)، ۸۔

کی شرف و فضیلت کا عقیدہ، اولیاء کرام کی ولایت کا عقیدہ، عالم دنیا کے حدود اور اس کے متعلقات کا عقیدہ، عالم برزخ اور عالم حشر کا عقیدہ، ایمان و کفر اور معصیت و توبہ سے متعلق عقیدے شامل کتاب ہیں۔²¹

عبد القادر بدایونی اللہ تعالیٰ کے متعلق عقائد بیان کرتے ہوئے لکھتے ہیں:

”ہمارا اعتقاد ہے کہ اللہ ہر چیز کا جاننے والا اور ہر غیب سے باخبر ہے۔ اس پر چھوٹی بڑی، ادنیٰ و اعلیٰ یا کوئی چیز مخفی و پوشیدہ نہیں۔ ہم اعتقاد رکھتے ہیں کہ اللہ تعالیٰ مسوعات کو سننا اور مبصرات کو دیکھتا ہے۔ اگرچہ اس کا سننا اور دیکھنا آلات سمع و بصر کا محتاج نہیں۔“²²

مردے سنتے ہیں

یہ تصنیف حکیم عبدالقیوم شہید قادری²³ کی ہے اسے دو قسطوں میں ۱۳۱۸ھ میں تحفہ حنفیہ ج ۴، ش ۱ اور ش ۲ میں شائع کیا گیا۔ اس کی جدید اشاعت تاج الفحول اکیڈمی بدایوں نے ۲۰۰۸ء میں کی ہے جبکہ تحقیق و تخریج کا کام دلشاد احمد قادری نے کیا ہے۔ اس کے عنوان درج ذیل ہیں۔ سب سے پہلے وجہ تالیف بیان کی گئی ہے اس کے بعد مردے کی سماعت اور سلام و کلام کے متعلق کلام کیا گیا ہے۔ شیخ عبدالحق محدث دہلوی کا ارشاد اور شاہ عبدالعزیز محدث دہلوی کا فتویٰ درج کیا ہے۔ بدن سے روح کے پانچ تعلق، اہل سنت کا اتفاقی عقیدہ، آیت سے دلیل اور اس کا جواب، سیدہ عائشہ صدیقہ رضی اللہ عنہا کا قول اور اس کی وضاحت، امام جلال الدین سیوطی کا مسلک، امام ابن ہمام کا مسلک، حیوانات و جمادات کا ادراک و کلام، صاحب مجمع البحار کا مسلک، برزخی زندگی میں تمام یکساں نہیں کے عنوان شامل کتاب ہیں۔²⁴

21- نفس مرجع، ۳۰۔

22- نفس مرجع، ۱۲۔

23- حکیم عبدالقیوم شہید قادری ۱۲۸۳ھ کو بدایوں میں پیدا ہوئے۔ ابتدائی تعلیم مدرسہ قادریہ کے مختلف اساتذہ سے حاصل کی۔ بعد ازاں عبد القادر بدایونی سے جملہ علوم عقلیہ و نقلیہ کی تکمیل کی۔ پھر علم طب کی طرف متوجہ ہوئے۔ پہلے سراج الحق عثمانی بن فیض احمد بدایونی سے اکتساب کیا۔ بعد ازاں دہلی جا کر حکیم ابو سعید عبدالجید خان سے طب میں کمال حاصل کیا۔ سید ابوالحسین احمد نوری سے اجازت و خلافت حاصل تھی۔ اس کے علاوہ عبد القادر بدایونی اور شاہ عبدالعزیز کی سے بھی اجازت و خلافت حاصل تھی۔ آپ کا رجب ۱۳۱۸ھ کو پٹنہ میں وصال ہوا۔ جسد خاکی بذریعہ ریل بدایوں لایا گیا اور درگاہ قادری بدایوں میں مدفون ہوئے۔ (عبدالقیوم قادری، مضامین شہید، ترتیب و تخریج، محمد عطیف قادری (بدایوں: تاج الفحول اکیڈمی، ۲۰۰۸ء، ۱۲)۔

24- حکیم عبدالقیوم مقادری شہید، مردے سنتے ہیں، تخریج و تحقیق، دلشاد احمد قادری (بدایوں: تاج الفحول اکیڈمی، ۲۰۰۸ء، ۵)۔

علامہ حکیم عبدالقیوم شہید قادری علامہ تفتنازانی کا قول نقل کرتے ہیں جو کہ شرح مقاصد میں ہے:
 ”نیک حضرات کے قبور کی زیارت اور نفوس قدسیہ سے استعانت کرنے سے فائدہ حاصل ہوتا ہے۔“²⁵

عقائد اہل سنت

یہ تصنیف عبدالحامد بدایونی²⁶ کی ہے۔ یہ کتاب ۱۳۶۲ھ / ۱۹۴۳ء میں تالیف کی گئی۔ پہلی بار ۱۹۴۴ء میں نظامی پریس بدایوں نے اسے شائع کیا۔ اس کے بعد ۱۹۵۱ء میں شرکت حنفیہ لمیٹڈ لاہور پاکستان سے شائع ہوئی۔ ۱۹۹۶ء / ۱۹۹۵ء میں طلباء جماعت خاصہ جامعہ اشرفیہ مبارکپور نے اسے شائع کیا۔ ۲۰۰۰ء میں ضیاء القرآن پبلی کیشنز لاہور پاکستان سے شائع ہوئی۔ اب اس کی جدید اشاعت تاج الفحول اکیڈمی بدایوں نے ۲۰۰۸ء میں کی ہے۔ تخریج و تحقیق کا کام دلشاد احمد قادری نے کیا ہے۔²⁷ عبدالحامد بدایونی اس کا سبب تالیف لکھتے ہیں کہ یہ کتاب سید سلیمان اشرف بہاری پروفیسر مسلم یونیورسٹی علی گڑھ کے ارشاد اور اپنے سلسلے کے مریدین کی خواہش پر لکھی۔²⁸

عبدالحامد بدایونی حیات بعد الموت کے حوالے سے آیت قرآنی سے استدلال کرتے ہوئے لکھتے ہیں۔

﴿وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْواتًا بَلْ أَحْيَاءٌ عِنْدَ رَبِّهِمْ يُرَدُّونَ فَرِحِينَ بِمَا آتَاهُمُ اللَّهُ مِنْ فَضْلِهِ﴾²⁹

(جو اللہ کی راہ میں قتل کیے گئے انہیں مردہ گمان مت کرو بلکہ وہ زندہ ہیں اپنے رب کے پاس سے انہیں رزق دیا جاتا ہے۔ بہت خوش ہیں اس پر جو ان کو اللہ نے اپنے فضل سے دیا ہے)

25- نفس مرجع، ۵۰۔

26- عبدالحامد بدایونی ۱۳۱۸ھ کو دہلی میں پیدا ہوئے۔ آپ نے ابتدائی تعلیم گھر سے ہی حاصل کی۔ آپ کے اساتذہ میں عبدالمتقن قادری، عبدالقدیر قادری، مفتی محمد ابراہیم، محب احمد، حافظ بخش، واحد حسین اور عبدالسلام فلسفی نمایاں ہیں۔ تکمیل علم کے بعد مدرسہ شمس العلوم میں تدریس شروع کی اور ملی تحریکات میں اپنے بھائی کے ساتھ برابر شریک رہے۔ (ڈاکٹر محمد اجمل بھٹی، عبدالحامد بدایونی: سیاسی و مذہبی خدمات ایک تجزیاتی مطالعہ، بہاولپور: شہاب دہلوی اکیڈمی، ۲۰۱۸ء، ۲۴)۔

27- عبدالحامد بدایونی، عقائد اہل سنت، ۹۔

28- نفس مرجع، ۳۲۔

29- القرآن، ۱۶۹:۳-۱۷۰۔

نبی کریم ﷺ نے قیامت تک آنے والے واقعات کے احوال بیان فرمادیے ان کے حوالے سے علامہ عبدالحامد بدایونی حدیث سے استدلال کرتے ہوئے لکھتے ہیں۔

عَنْ حَدِيثَةٍ قَالَتْ قَامَ فِينَا رَسُولُ اللَّهِ - صَلَّى اللَّهُ عَلَيْهِ وَسَلَّمَ - مَقَامًا مَا تَرَكَ شَيْئًا يَكُونُ فِي مَقَامِهِ ذَلِكَ إِلَى قِيَامِ السَّاعَةِ إِلَّا حَدَّثَ بِهِ حِفْظُهُ مِنْ حِفْظِهِ وَنَسِيَهُ مَنْ نَسِيَهُ قَدْ عَلِمَهُ أَصْحَابِي هَوْلَاءِ وَإِنَّهُ لَيَكُونُ مِنْهُ الشَّيْءُ قَدْ نَسِيْتُهُ فَأَرَاهُ فَأَذْكُرُهُ كَمَا يَذْكُرُ الرَّجُلُ وَجَهَ الرَّجُلِ إِذَا غَابَ عَنْهُ ثُمَّ إِذَا رَأَاهُ عَرَفَهُ.³⁰

(حضرت حدیفہ سے روایت ہے کہ حضور ﷺ ہم میں کھڑے ہوئے یعنی خطبہ دیا اور ان فتنوں کی خبر دی جو ظاہر ہونگے قیامت تک جو چیز واقع ہونے والی تھی اس کو بیان کر دیا۔ اس کو یاد رکھا جس نے یاد رکھا اور بھلا دیا جس نے بھلا دیا۔ حضرت حدیفہ بیان کرتے ہیں میرے ساتھیوں نے جانا اس کو جو صحابہ میں سے تھے اور بعض مفصلاً نہیں جانتے اس لیے نسیان واقع ہو گیا اور میں بھی ان میں سے ہوں اور جب کوئی چیز آپ کی بتائی ہوئی سامنے آتی ہے تو میں اسے یاد کر لیتا ہوں جیسے کہ آدمی آدمی کا چہرہ یاد کرتا ہے جبکہ وہ اس سے غائب ہوتا ہے اور جب اسے دیکھ لیتا ہے تو پہچان لیتا ہے۔“

الدرر السنیة

یہ شیخ الاسلام سید احمد بن زینی و حلان مکی کی عربی تصنیف ہے۔ اس کا اردو ترجمہ محمد حبیب الرحمن قادری بدایونی³¹ نے کیا ہے اور تاج الفول اکیڈمی بدایوں نے ۲۰۰۹ء میں اس کو شائع کیا۔ الدرر السنیة اپنے زمانہ تصنیف سے لے کر اب تک

30- مسلم بن الحجاج القشیری، صحیح مسلم، کتاب الفتن وأشرط الساعة، باب إخبار النبی صلی اللہ علیہ وآلہ وسلم فیما یكون إلى قیام الساعة (بیروت: دار الجلیل، سن)، رقم: ۴۳۵۔

31- حبیب الرحمن قادری انیسوی صدی عیسوی کی آخری دہائی میں بدایوں میں پیدا ہوئے۔ ابتدائی تعلیم مدرسہ قادریہ بدایوں کے مختلف اساتذہ سے حاصل کی اور تکمیل عبدالمقتدر قادری سے کی۔ ۱۹۰۸ء میں سند فراغت حاصل کی۔ بعد ازاں مدرسہ قادریہ بدایوں میں تدریسی فرائض سرانجام دینے لگے۔ متعدد کتب تصنیف کیں۔ آپ کا صحیح سن وصال معلوم نہیں ہو سکا۔ آپ کا وصال ۱۹۳۰ء سے ۱۹۳۷ء کے درمیان ہوا۔ (دیکھیے: احمد بن زینی و حلان مکی، الدرر السنیة، مترجم، محمد حبیب الرحمن قادری بدایونی، بدایوں: تاج الفول اکیڈمی، ۲۰۰۹ء، ۹)۔

مختلف ممالک سے شائع ہو چکی ہے۔ شیخ غلام حسین وزیر آبادی نے محمد حبیب الرحمن قادری سے اس کا ترجمہ کروا کر اسلامیہ اسٹیٹم پریس لاہور سے شائع کروایا۔ اس ترجمہ پر سن طباعت درج نہیں ہے۔³²

مصنف خوارج کے حوالے سے بیان کرتے ہوئے لکھتے ہیں:

”حضرت علیؑ نے خوارج کو قتل کیا تو ایک شخص نے کہا خدا کا شکر ہے جس نے اس کو ہلاک کیا اور ہم کو راحت دی۔ حضرت علیؑ نے کہا: قسم ہے اس ذات کی جس کے قبضہ قدرت میں میری جان ہے۔ ان جیسے کتنے ہی ابھی مردوں کی پشت میں ہیں، حمل میں بھی نہیں آئے اور ان کا آخری شخص دجال کے ہمراہ ہو گا۔“³³

شیخ ابن تیمیہ کے عقائد و افکار

یہ تصنیف علامہ حافظ سید عبدالصمد چشتی سہسوانی³⁴ کی ہے۔ اس کی پہلی اشاعت ۱۲۸۷ھ / ۱۸۷۰ء میں انسٹیٹیوٹ پریس علی گڑھ سے ہوئی۔ دوسری اشاعت ۲۰۰۳ء میں انجمن حافظ بخاری پھونڈ شریف کے زیر اہتمام ”ابن تیمیہ اور علما حق“ کے نام سے ہوئی۔ اس کی جدید اشاعت تاج الفول اکیڈمی بدایوں نے ۲۰۱۲ء میں کی۔ ترتیب و تخریج کا کام دلشاد احمد قادری نے سرانجام دیا۔ اس کے عناوین میں سب سے پہلے علامہ اسید الحق قادری کا ابتدائیہ شامل ہے۔ جس میں کتاب کے مفصل احوال درج ہیں۔ اس کے بعد حافظ بخاری، حیات و خدمات پر ایک نظر کے عنوان سے مولانا مجاہد رضا قادری کا مضمون شامل ہے۔ اس کے بعد اس کتاب کے مباحث جدید انداز اور سہل زبان میں بیان کیے گئے ہیں۔³⁵

32- نفس مرجع، ۸۔

33- نفس مرجع، ۷۲۔

34- سید عبدالصمد چشتی سہسوانی ۱۳ شعبان ۱۲۶۹ھ / جنوری ۱۸۵۳ء بروز جمعہ سہسوان ضلع بدایوں میں پیدا ہوئے۔ آپ کا سلسلہ نسب خواجہ ابو یوسف قطب الدین مودود چشتی سے جا کر ملتا ہے۔ جب آپ کی عمر چار سال ہوئی تو والدہ ماجدہ نے تعلیم کی غرض سے اپنے بھانجے مولانا سخاوت حسین کے سپرد کیا۔ سات سال کی عمر میں قرآن مجید حفظ کر لیا اور گیارہ سال کی عمر تک سخاوت حسین سے صرف و نحو اور علوم شرعیہ و منطق وغیرہ متوسطات تک پڑھا۔ بعد ازاں بدایوں میں فضل رسول بدایونی کی خدمت میں حاضر ہوئے۔ انہوں نے اپنے صاحبزادے عبدالقادر بدایونی کے سپرد کیا اور نصیحت کی کہ تم ان کی تربیت کرو اور کتابوں کا دورہ کراتے رہے۔ چھ سال کی عمر میں آپ نے جملہ علوم سے فراغت حاصل کر لی۔ مولانا سخاوت حسین سے آپ کو محمد علی خیر آبادی کی خانقاہ پر لے گئے اور اس وقت خانقاہ کے شیخ کامل حافظ محمد اسلم خیر آبادی سے بیعت ہوئے۔ آپ کا وصال ۱ جمادی الاول ۱۳۲۳ھ / اگست ۱۹۰۵ء پھونڈ میں ہوا اور وہیں مدفون ہوئے۔ (دیکھیے: محمد حسین بدایونی، تذکرہ علمائے ہندوستان، ۶۲۶)۔

35- سید عبدالصمد سہسوانی، شیخ ابن تیمیہ کے عقائد و افکار، ترتیب و تخریج، دلشاد احمد قادری (بدایوں: تاج الفول اکیڈمی، ۲۰۱۲ء)، ۱۵۔

سید عبدالصمد چشتی سہسوانی نے امام یافعی کا قول ابن تیمیہ کے حوالے سے مرآة الجنان سے نقل کیا ہے وہ لکھتے ہیں:

”ابن تیمیہ نے کچھ عجیب و غریب مسائل بیان کئے ہیں جن میں سب سے قوی بات یہ تھی کہ انہوں نے روضہ رسول ﷺ کی زیارت سے منع کیا۔ امام غزالی، امام ابوالقاسم قشیری، شیخ ابوالحسن شاذلی جیسے علما و صوفیاء پر طعن و تشنیع کی۔ اس طرح فقہی مسائل طلاق وغیرہ اور عقیدہ کے مسائل جہت باری تعالیٰ کے اثبات میں ابن تیمیہ کے اقوال منقول ہیں۔“³⁶

مسئلہ قیام تعظیمی

یہ تصنیف حسین احمد قادری بدایونی³⁷ کی ہے۔ یہ ۱۳۳۶ھ / ۱۸-۱۹۱۷ء میں مطبع قادری بدایوں سے شائع ہوئی۔ اس کی جدید اشاعت تاج الفحول اکیڈمی بدایوں نے ۲۰۱۳ء میں کی۔ تخریج و ترتیب کا کام خالد قادری مجیدی نے سرانجام دیا ہے۔ اس کے عنوان میں سب سے پہلے اسید الحق قادری کا ابتدائیہ شامل ہے پھر تقریظات ہیں۔ خطبہ کتاب و تمہید، اصل اشیاء میں اباحت ہے۔ بدعت کا مفہوم و تقسیم، تعامل سلف اور عرف و عادت کی بحث، امور خیر کی ایجاد، نبی کریم ﷺ کا مقام و مرتبہ اور تعظیم کا وجوب، صحابہ، تابعین اور ائمہ محدثین کا ادب رسول، قیام تعظیمی کے اختلاف میں دلائل اور جواز کا احوال، حریم شریفین کا تعامل، علمائے عرب و ہند کے فتاویٰ، قیام و وقت ولادت کی وجوہات، حیات بعد الحیات، دعوت و انصاف، تصدیقات علمائے کرام اور فہرست مصادر و مراجع شامل ہیں۔³⁸

حسین احمد قادری بدایونی شاہ عبدالعزیز محدث دہلوی کے حوالے سے نقل کرتے ہیں کہ انہوں نے قیام تعظیمی کے حوالے سے تفسیر عزیزی میں لکھا ہے:

”حضرت ابو بکر رضی اللہ عنہ تشریف لائے، حضور ﷺ نے قیام فرمایا اور پیشانی پر بوسہ دیا۔“³⁹

36- نفس مرجع، ۷-۴۔

37- حسین احمد قادری بدایوں کے صدیقی حمیدی خاندان کے چشم و چراغ تھے۔ آپ کی ولادت تیرھویں صدی ہجری کی آخری دہائی میں ہوئی۔ آپ نے اپنے تعلیمی مراحل مدرسہ قادریہ بدایوں میں مکمل کیے۔ محب احمد قادری سے کچھ کتابیں پڑھیں۔ عبدالمقتدر قادری کی درسگاہ سے استفادہ عام کیا۔ آپ کا سلسلہ بیعت عبدالقادر بدایونی سے قائم تھا۔ (دیکھیے: حسین احمد قادری، مسئلہ قیام تعظیمی، تخریج و ترتیب، خالد قادری مجیدی، بدایوں: تاج الفحول اکیڈمی، ۲۰۱۳ء، ۷-۵)۔

38- نفس مرجع، ۶-۶۔

39- نفس مرجع، ۴-۷۔

شارحة الصدور في أحكام القبور

یہ تصنیف محمد حبیب الرحمن قادری بدایونی کی ہے۔ پہلی بار نعیمی پریس مراد آباد سے ۱۳۳۵ھ میں شائع ہوئی۔ تقریباً ۸۵ سال بعد اس کی جدید اشاعت تاج الفحول اکیڈمی بدایوں نے ۲۰۰۹ء میں کی۔ تسہیل و تخریج کا کام محمد مجاہد رضا قادری نے سرانجام دیا۔ اس کتاب میں سب سے پہلے اسید الحق قادری کا ابتدائیہ شامل ہے۔ پھر تمہید، آیات قرآنیہ سے دلائل، احادیث و آثار سے دلائل روایات فقہیہ و اقوال ائمہ و علماء، مخالفین کے دلائل اور ان کا رد، شبہات اور ان کا ازالہ، خلاصہ بحث، واقعات پر اجمالی نظر شامل ہیں۔⁴⁰

اس کتاب میں محمد حبیب الرحمن قادری نے احکام قبور کے حوالے سے آیات قرآنیہ، احادیث صحیحہ اور اس کے بعد فقہائے احناف کے اقوال اور جزئیات سے وضاحت کی ہے۔ علاوہ ازیں مخالفین کے دلائل کا تنقیدی جائزہ علمی انداز میں پیش کیا ہے۔⁴¹

محمد حبیب الرحمن قادری بدایونی احکام القبور کے حوالے سے ایک روایت نقل کرتے ہیں جو کہ امام جعفر صادق عجلتہ اللہ نے اپنے والد محمد باقر عجلتہ اللہ سے روایت کی ہے کہ:

”نبی کریم صلی اللہ علیہ وسلم نے تین لب دونوں ہاتھوں سے بھر کر ڈالے اور اپنے فرزند حضرت ابراہیم ؑ کی قبر پر پانی چھڑکا اور اس پر سنگ ریزے رکھے۔“⁴²

جامع فتویٰ - الجواب المشکور

یہ تصنیف عبدالحامد بدایونی کی ہے۔ یہ تصنیف عربی زبان میں ہے۔ اس کی اشاعت مرکز جمعیت تبلیغ اسلام پیر الہی بخش کالونی کراچی سے ہوئی۔ اب اس کی جدید اشاعت تاج الفحول اکیڈمی بدایوں نے ۲۰۱۳ء میں کی ہے۔ ترتیب و ترجمہ کے فرائض دشاہد احمد قادری نے سرانجام دیے ہیں۔ اس کتاب کی فہرست مشمولات درج ذیل ہے۔ ابتدائیہ، اسید الحق قادری،

40- محمد حبیب الرحمن قادری، شارحة الصدور في أحكام القبور، تسہیل و تخریج، مجاہد رضا قادری (بدایوں: تاج الفحول اکیڈمی،

۲۰۰۹ء، ۵۔

41- نفس مرجع، ۱۳۔

42- نفس مرجع، ۲۷۔

تقریباً منظوم یعقوب حسین ضیاء القادری بدایونی، ضروری یادداشت سید عبد السلام باندوی، مکتوب بنام شاہ سعود، مقدمہ شیخ محمود ربیع ازہری، تقریباً شیخ محمد حافظ تيجانی، فتویٰ عبدالحامد بدایونی، تصدیقات علمائے پاکستان، علمائے بنگلہ دیش، علمائے ہند، علمائے شام اور آخری گزارش آزاد بن حیدر شامل کتاب ہیں۔⁴³

عبدالحامد بدایونی نے جمعیت علمائے پاکستان کے پلیٹ فارم سے تحفظ گنبد خضراء اور صیانت آثار حریمین کی ایک عالمگیر مہم شروع کی۔ اس سلسلے میں آپ نے عالم اسلام کے دورے کیے اور وہاں کے علما کی تائیدات حاصل کیں۔ جن کا مفصل احوال اس کتاب میں مذکور ہے۔ ایک عربی کتابچہ جس میں گنبد خضراء اور آثار حریمین کی حفاظت و صیانت کا مطالبہ تھا وہ بھی شامل کتاب ہے۔⁴⁴

الجواب المشکور کے مقدمے میں ابن قدام کی فتاویٰ کے حوالے سے لکھا ہے:

”جب میت اہل خیر میں سے ہو تو اس پر کوئی علامت بنا دینا بہتر ہے۔ جیسا کہ نوادر الاصول میں ہے کہ حضرت فاطمہؓ ہر سال حضرت حمزہؓ کی قبر پر آتی تھیں اور اس کی مرمت و اصلاح کرتی تھیں تاکہ اس کا نشان نہ مٹ جائے۔“⁴⁵

حق و باطل کا فیصلہ

یہ تصنیف امام محمد غزالی کی ہے۔ اس کا پورا نام ”التفرقة بين الإسلام والزندقة“ ہے۔ یہ کتاب مسئلہ تکفیر پر ہے۔ اس کا ترجمہ مفتی دلشاد احمد قادری⁴⁶ نے کیا اور اشاعت تاج الفحول اکیڈمی بدایوں نے ۲۰۱۳ء میں کی۔ ۲۰۱۵ء میں اسے دارالسلام لاہور پاکستان نے شائع کیا۔ اس کے ابتدائیہ میں علامہ محمد عطف قادری مسئلہ تکفیر میں امام محمد غزالی کا موقف بیان کرتے ہوئے لکھتے ہیں:

”کسی مجتہد کی بات کا انکار یا اس کی مخالفت کفر نہیں ہے کہ آپ ﷺ سے اتفاق کرنا ایمان اور اختلاف کرنا کفر ہے۔“⁴⁷

- 43- عبدالحامد بدایونی، جامع فتویٰ: الجواب المشکور، ترتیب و ترجمہ، دلشاد احمد قادری (بدایوں: تاج الفحول اکیڈمی، ۲۰۱۳ء)، ۵۔
- 44- نفس مرجع، ۱۱۔
- 45- نفس مرجع، ۵۹۔
- 46- مفتی دلشاد احمد قادری مدرسہ قادریہ بدایوں میں تدریس کے فرائض سرانجام دے رہے ہیں اور متعدد کتب کے مصنف بھی ہیں۔ (دیکھیے: محمد غزالی، حق و باطل کا فیصلہ، ترجمہ، دلشاد احمد قادری، لاہور: دارالاسلام، ۲۰۱۵ء، ۸)۔
- 47- نفس مرجع، ۶۔

خلاصہ بحث

خانوادہ عثمانیہ (بدایوں) کے مشاہیر، علما اور تلامذہ کی کلامی مباحث پر لکھی جانے والی کتب میں فضل رسول بدایونی کی زیارت روضہ رسول، فصل الخطاب، حرز معظم، عقیدہ شفاعت، بوارق محمدیہ اور سیف الجبار شامل ہیں۔ محمد محی الدین عثمانی کی شمس الایمان، عبدالقادر بدایونی کی اسلام کے بنیادی عقائد، حکیم عبدالقیوم شہید قادری کی مردے سنتے ہیں، عبدالحامد بدایونی کی عقائد اہل سنت اور جامع فتویٰ: الجواب المنکور، سید عبدالصمد چشتی سہسوانی کی شیخ ابن تیمیہ کے عقائد و افکار، حسین احمد قادری کی مسئلہ قیام تعظیمی، ترجمہ الدرالسینہ اور شارحہ الصدور از مولانا حبیب الرحمن قادری اور امام محمد غزالی کی کتاب کا ترجمہ حق و باطل کا فیصلہ از دلشاد احمد قادری شامل ہیں۔ ان کتب کا اسلوب انتہائی سادہ، علمی اور تحقیقی ہے۔ ایک عام قاری آسانی سے استفادہ کر سکتا ہے۔

مندرجہ بالا کلامی مباحث پر مشتمل کتب کا تحقیقی مطالعہ کرنے کے بعد امت مسلمہ میں عقائد کے حوالے سے پیدا ہونے والی پیچیدگیوں اور ان سے منسلک دیگر مسائل کو قرآن، حدیث اور اسلاف کے اقوال و افکار کے ذریعے حل کیا جاسکتا ہے اور پیچیدگیوں کی تہہ تک پہنچ کر پیش آمدہ مسائل کا پیشگی تدارک کیا جاسکتا ہے۔ اسلاف کی رشحات قلم کا اگر نظر عمیق سے مطالعہ کیا جائے تو ان وسوسوں اور فتنوں کا تدارک بروقت کیا جاسکتا ہے جو متزلزل العقائد لوگ ہر وقت عوام الناس میں پھیلاتے رہتے ہیں۔ ضرورت اس امر کی ہے کہ سلف صالحین کی علمی و تحقیقی کتب اور اقوال و افکار کو مشعل راہ بناتے ہوئے احقاق حق اور ابطال باطل کا فریضہ سرانجام دیا جائے تاکہ اغیار نے جو تشکیک و الحاد کے بیچ امت مسلمہ کے وجود کو بکھیرنے کے لیے بوئے ہیں ان کا شافی تدارک کیا جاسکے۔

Bibliography

1. *Al-Qushairī, Muslim bin Al-Hajjāj, Ṣaḥīḥ Muslim, Dār Al-Jail, Beirut.*
2. *Badāūni, ‘Abd Al-Ḥamīd, ‘Allāmah, ‘Aqāid-E-Ahl-E-Sunnat, Tāj Al-Faḥūl Academy Badāūn, 2008.*
3. *Badāūni, ‘Abd Al-Qādir, ‘Allāmah, Islām K Bunyādī Aqāid, Translated By Mulānā Dilshād Aḥmad Qādrī, Anwā Al-Salām, Parānī Chishtīān, Punjab, Pākistān, 2013.*
4. *Badāūni, Faḥal Rasūl, ‘Allāmah, Saif Al-Jabbār, Taqdim-O-Taḥīq, Takhrīj-O-Tartīb, ‘Allāmah Muḥammad ‘Atif Qādrī, World View Publishers Lāhor, 2018.*
5. *Badāūni, Faḥal Rasūl, ‘Allāmah, Aqīdah-E-Shafā‘T, Tashīl-O-Takhrīj, ‘Allāmah Asīd-Ul-Ḥaq Qādrī, Tāj Al-Faḥūl Academy, Badāūn, S N.*
6. *Badāūni, Faḥal Rasūl, ‘Allāmah, Burāk Muḥammadīyyah, Translator Mulānā Ghulām Qādir Bherōī, Tāj Al-Faḥūl Academy Badāūn, 2009.*
7. *Badāūni, Faḥal Rasūl, ‘Allāmah, Faḥal Al-Khiṭāb, Tashīl-O-Takhrīj, ‘Allāmah Asīd-Ul-Ḥaq Qādrī, Tāj Al-Faḥūl Academy Badāūn, 2009.*
8. *Badāūni, Faḥal Rasūl, ‘Allāmah, Ḥarz-E-Mu‘Azzam, Tashīl-O-Takhrīj, ‘Allāmah Asīd-Ul-Ḥaq Qādrī, Tāj Al-Faḥūl Academy Badāūn, 2009.*
9. *Badāūni, Faḥal Rasūl, ‘Allāmah, Ziārat-E-Roḍah-E-Rasūl, Translation And Arrangement By ‘Allāmah Asīd-Ul-Ḥaq Qādrī, Tāj Al-Faḥūl Academy Badāūn, 2009.*
10. *Badāūni, ‘Abd Al-Ḥamid, Jam ‘Fātwā, Al-Jawāb Al-Mashkūr, Compiled And Translated By Mulānā Dilshād Aḥmad Qādrī, Tāj Al-Faḥūl Academy Badāūn, 2013.*
11. *Fardusī, ‘Abd Al-Wahīd, Qādhī, Darbār-E-Ḥaq-O-Hidāyat, Ḥanfīah Press, Patna, 1318 A.H.*

12. *Majīdī, 'Abd Al-'Alīm Qādrī, Tadhkirah Khānwādā, Qādrīah, Tāj Al-Faḥūl Academy Badāūn, 2012.*
13. *Makkī, Aḥmad Bin Zainī Dahalān, Sheikh, Al-Durur Al-Sunnīyyah, Translator, Mulānā Muḥammad Ḥabīb Al-Rehmān Qādrī Badāūni, 2009.*
14. *Muḥammad Ghazālī, Imām, Ḥaq-O-Bāṭil Kā Faislah, Translated By Muftī Dilshād Aḥmad Qādrī, Dār Al-Islam, Lāhor, 2015.*
15. *Qādrī, Ḥakīm 'Abd Al-Qayūm Shahīd, 'Allāmah, Murday Sunthay Hen, Tashīl-O-Takhrīj, Mulānā Dilshād Aḥmad Qādrī, Tāj Al-Faḥūl Academy Badāūn, 2008.*
16. *Qādrī, Ḥussain Aḥmad, Mūlānā, Maslaha-E-Qayām-E-T'Azīmī, Tashīl-O-Takhrīj, Mulānā Khālīd Qādrī, Majīdī, Tāj Al-Faḥūl Academy Badāūn, 2013.*
17. *Qādrī, Muḥammad Ḥabīb Al-Rehmān, Mulānā, Shāriḥah Al-Ṣadūr Fī Aḥkām Al-Qabūr, Tashīl-O-Takhrīj, Mulānā Mujāhid Raḍa Qādrī, Tāj Al-Faḥūl Academy Badāūn, 2009.*
18. *Qādrī, Muḥammad Muḥī Al-Dīn, 'Allāmah, Shams Al-Imān, Tāj Al-Faḥūl Academy Badāūn, 2012.*
19. *Sihaswānī, SīadAbd Al-Bāqī, Mulānā, Ḥayāt Al-'Ulāmā, Ḥanīf Naqōī, National Council For The Promotion Of Urdu Language New Delhi, 2010.*
20. *Sihaswānī, SīadAbd Al-Ṣamad, Ḥafiz Bukhārī, Sheikh Ibni Taymīyyah K 'Aqāid, Mulānā Dilshād Aḥmad Qādrī, Tāj Al-Faḥūl Academy, Badāūn, 2009.*